

Lýsing av starvsøkinum hjá útbúgvingarleiðarum

Bygnaður

- Dekanurin tilnevnir útbúgvingarleiðarar, ið vera settir í eitt 3 ára tíðarskeið. Setanin kann verða longd.
- Útbúgvingarleiðarin skal hava hollan kunnleika til fakøkið og hava góðar royndir við undirvísing.
- Útbúgvingarleiðarin vísir til dekanin og skal á regluligum fundum kunna um m.a.
 - fíggjarætlan
 - tørv á undirvísarum
 - broytingar í útbúgvingum
 - øll uppskot um broytingar í námsskipanini
- Útbúgvingarleiðarin samstarvar við viðkomandi vísindaøki um útbúgvingina.
- Útbúgvingarleiðarin skal arbeiða innan fyri tillutaðar fíggjarkarmar og galdandi góðskutryggingarskipan.
- Útbúgvingarleiðarin hevur ábyrgd av, at allir undirvísarar eru kunnaðir um málini fyri útbúgvingini og fyri góðskutryggingina av henni.
- Útbúgvingarleiðarin setur eftir tørvi ráðgevandi fakligan arbeiðsbólk til at stuðla menningini av útbúgvingini. Bólkurin eigur at vera breitt samansettur umboðandi vísindafólk og arbeiðsmarknaðin.

Ábyrgd av útbúgving og undirvísing

- Útbúgvingarleiðarin hevur ábyrgdina av, at útbúgvingin fylgir teimum reglum, ið galda fyri Fróðskaparsetur Føroya. Útbúgvingin skal samsvara við strategi og mál hjá Fróðskaparsetrinum. Til at tryggja hetta verða regluligir fundir millum dekan og útbúgvingarleiðarar á megindeildini.
- Ein høvuðsuppgáva er at fylgja Bologna-avtaluni og evropeisku leiðreglunum fyri góðskutrygging (ESG¹), serliga at útbúgvingin er ein heild og at progressión er ígjøgnum útbúgvingina. Útbúgvingarleiðarin skal m.a. hava atlit til, hvussu undirvíst og vegleitt verður og týdningin, sum einstøku fakini hava, fyri at endamálini hjá útbúgvingini verða rokkin.
- Útbúgvingarleiðarin hevur ábyrgd av, at ráðlegging, verkseting, eftirmeting og menning av útbúgvingini svara til námsskipanina.
- Í útbúgvingum, har starvsvenjing ella klinikk eru partar, hevur útbúgvingarleiðarin ábyrgd av, at hesir partar fara fram í tráð við ásettar leiðreglur. Útbúgvingarleiðarin kann útluta samskipti við starvsvenjingarstøð og klinikkir til annað starvsfólk.

¹ European Standards and Guidelines

- e) Útbúgvingarleiðarin útgreinar tørvin á undirvísarum og ger neyðugar avtalur um undirvísing við vísindafólk og leysalærarar.
- f) Útbúgvingarleiðarin skal samskifta við lærarar og lestrarstovu um skeiðslýsingar og tилrættislegging av undirvísing og próvtøku.
- g) Útbúgvingar, ið hava útbúgvingarpartar í felag, verða lagdar til rættis av avvarðandi útbúgvingarleiðarum.

Eftirmeting og góðskutrygging

- a) Útbúgvingarleiðarin skal tryggja, at útbúgvingarnar eru knýttar at viðkomandi granskingarumhvørnum og skikkaðum undirvísarum. Útbúgvingarleiðarin hevur ábyrgd av at útbúgvingarnar eru granskingargrunndaðar.
- b) Útbúgvingarleiðarin skal leggja til rættis og skipa útbúgvingina soleiðis, at tey mál, ið sett eru fyri innihaldi, læruúrtøkum og góðsku, verða nádd.
- c) Útbúgvingarleiðarin skal síggja til, at námsskipan og undirvísing verða eftirmett í samsvari við galdandi leiðreglur fyri eftirmeting á Fróðskaparsetrinum². Tað er:
 - 1) At fáa undirvísarar at savna saman eftirmetingar av undirvísingini, har m.a. tað at leggja undirvísingina til rættis, sjálv undirvísingin og leikluturin hjá teimum lesandi verða tikin við í eftirmetingina.
 - 2) Øll skeið verða eftirmett eftir felags leisti Fróðskaparsetursins. Útbúgvingarleiðarin samanfatar úrslitini, sum verða lögð fyri lestrarráðið til viðgerðar.
 - 3) Útbúgvingarleiðarin fær tilmæli frá lestrarráðnum um, hvørjar tillagingar tað metir eiga at vera gjørdar. Útbúgvingarleiðarin leggur niðurstøðurnar av eftirmetingini fyri dekanin til góðkenningar.
 - 4) Triðja hvørt ár eftirmeta innihaldið í útbúgvingini og samstarvið við uttanhýsis partar um útbúgvingina. Útbúgvingarleiðari kann til hetta endamál seta samstarvsnevnd við stovnar og virkir, ið eru møguligir avtakarar av lesandi eftir lokna útbúgving. Uppskot til møguligar broytingar í útbúgvingini verða viðgjørðar í lestrarráðnum við atliti til ynskir og krøv frá møguligum myndugleikum.
- d) Útbúgvingarleiðarin greiðir við árslok í eini eftirmetingarfrágreiðing frá arbeiðinum at góðskutryggja útbúgvingina³. Frágreiðingin verður latin lestrarráðnum til viðgerðar. Trupulleikar og mál, sum krevja tillagingar í útbúgvingini, verða góðkend av dekaninum. Frágreiðingin er partur av regluligu sjálvseftirmetingini hjá Fróðskaparsetrinum.
- e) Ein lýsing skal gerast av, hvørjar broytingarnar eru neyðugar, sum avleiðing av eftirmetingini. Lýsingin skal verða alment atkomilig.
- f) Árligar eftirmetingarfrágreiðingar verða viðgjørðar á einum felags fundi ímillum útbúgvingarleiðarar og dekan.

²Góðskutryggingarskipan

³Leistur er gjørdur fyri arbeiðið

Umsiting

- a) Útbúgvingarleiðarin skipar fyri at undirvísing, próvtøka og aðrar metingar av tí lesandi verða lagdar til rættis. Útbúgvingarleiðarin góðkennir vegleiðingarætlan, uppgávuorðingar og innlatingarfreistir fyri bachelor-, master- og aðrar ritgerðir.
- b) Hvørja lestrarhálvu skal útbúgvingarleiðarin kunna lestrarstovuna um tímatalvurnar fyri undirvísingina í útbúgvingini.
- c) Útbúgvingarleiðarin skal, eftir áheitan frá lestrarstovuni, vera við til at skipa upptøkuna á útbúgvingini.
- d) Útbúgvingarleiðarin skal finna skikkaðar próvdómarar.
- e) Útbúgvingarleiðarin sær til, at umsóknir um góðskrivningar verða fakliga mettar og sendir lestrarráðnum metingina til góðkenningar.
- f) Umsóknir um góðskrivning av frammanundan góðkendum fakum kunnu avgreiðast á lestrarstovuni. Lestrarráðið og útbúgvingarleiðarin skulu kunnast um umsóknir, sum lestrarstovan hevur avgreitt.
- g) Útbúgvingarleiðarin skal vera við til at skipa fyri, at lesandi fáa vegleiðing.
- h) Útbúgvingarleiðarin hevur ábyrgdina av, at próvbókin hevur neyðugu upplýsingarnar um útbúgving og lesandi.
- i) Útbúgvingarleiðarin hevur ábyrgdina av, at kunningin um útbúgvingina, einstøku skeiðini og próvtøkur til eina og hvørja tíð er at finna á heimasíðuni hjá Fróðskaparsetrinum.
- j) Umsitingarligu uppgávurnar verða avgreiddar á deildarskrivstovuni sambært nærri lýstum reglum.

Fíggjarviðurskipti

- a) Útbúgvingarleiðarin umsitur játtanina til útbúgvingina. Útbúgvingarleiðarin leggur fíggjarætlan fyri dekanin til góðkenningar. Útbúgvingarleiðarin stílar fyri keypi av vørum og tænastrum til útbúgvingina og setur leysalærarar.
- b) Útbúgvingarleiðarin hevur atgongd til neyðuga upplæring at nýta fíggjarstýringar-amboðini til tess at skipa eina fíggjarstýring.

Arbeiðsbyrða og viðbót

Arbeiðsbyrðan hjá útbúgvingarleiðarum fevnir partvís um at leggja til rættis og reka sjálva útbúgvingina. Harafturat kemur samskipti við lesandi og at samskipa starvsvenjing og klinikk. Arbeiðsbyrðan er tí ymisk frá útbúgving til útbúgving. Hvør útbúgvingarleiðari ger sína ársætlan og avtalar við avvarðandi dekan, hvussu nógvari arbeiðsorku tørvur er á fyri at loysa útbúgvingarleiðarauppgávuna og hvussu írestandi arbeiðsorkan skal bítast ímillum gransking og undirvísing.

Uppgávan sum útbúgvingarleiðari verður lønt sum deildarleiðari-I eftir AKF-sáttmálanum.